

بسیار سلسلہ صد سالہ خلافت احمدیہ جوبلی

حضرت اُمّ طاہر

لجنہ اماء اللہ

سیرت

حضرت سیدہ مریم النساء بیگم صاحبہؓ

(ام طاہر)

بسم اللہ الرحمن الرحیم

خدا تعالیٰ کے فضل سے لجنة اماء اللہ وصہ سالہ خلافت
جو بلی کے مبارک موقع پر بچوں کیلئے سیرت صحابیات پر کتب شائع
کرنے کی توفیق مل رہی ہے۔ کوشش یہ کی گئی ہے کہ کتاب دلچسپ اور
آسان زبان میں ہو، تا پچھے شوق سے پڑھیں اور مائیں بھی بچوں کو
فرضی کہانیاں سنانے کی بجائے ان کتب سے اپنے اسلاف کے
کارنا میں سنا تاکہ بچوں میں بھی ان جیسا بننے کی لگن پیدا ہو۔
خدا تعالیٰ قبول فرمائے۔ آمين

حضرت سیدہ مریم النساء اُم طاہر صاحبہ

حضرت سیدہ مریم النساء اُم طاہر صاحبہ جو حضرت مرزابشیر الدین محمود احمد صاحب خلیفۃ المسیح الثانی المصلح الموعود کی تیسری بیوی تھیں۔ آپ کے بارے میں حضرت نواب مبارکہ بیگم صاحبہ فرماتی ہیں۔

”مریم بیگم مرحومہ ہمارے گھر بہو بن کر آئیں اور بیٹی بن کر رہیں۔ حضرت امام جان کی بہت تابعدار، چاہنے والی، جان ثار، خدمت گزار اور ہم سب بہن بھائیوں سے بلا مبالغہ عاشقانہ محبت رکھنے والی اپنے شوہر نامدار حضرت خلیفۃ المسیح الثانی کی دل و جان سے شیدا ہنس مکھ، گھر کی رونق، سب عزیزوں سے، اپنی سب اولاد سے دلی تعلق یعنی جود و سری بیویوں کے لطفن سے اولاد تھی ان کی بھی بھی خواہ اور دل سے محبت کرنے والی رہیں۔“

”محبت“ تھی جسم میری مریم
چلی ہے پیار خالق سے بڑھانے

خاندانی حالات

حضرت سیدہ اُم طاہر صاحبہ پاک طینت اور پارسا والدین کے ہاں پیدا

ہوئیں۔ آپ کے والد حضرت ڈاکٹر سید عبدالستار شاہ صاحب نے 1901ء میں احمدیت قبول کی تھی۔ آپ راضی برضاۓ، متولّ، عابد و زاہد اور مستجاب الدعوات بزرگ تھے۔ حضرت صاحبزادہ مرزا بشیر احمد صاحب ان کے بارے میں فرماتے ہیں۔

”حضرت سید عبدالستار شاہ صاحب مرحوم اور ان کی زوجہ محترمہ نہایت درجہ نیک اور پاک نفس بزرگ تھے حتیٰ کہ ایک روایت کے مطابق خود حضرت مسیح موعود علیہ الصلوٰۃ والسلام نے ایک دفعہ ان کے اور ان کے خاندان کے متعلق ”بہشتی طبر“ کے الفاظ استعمال فرمائے تھے۔

خود حضرت ڈاکٹر صاحب فرماتے تھے کہ:

”میں حضور (حضرت مسیح موعود علیہ السلام) کی مجلس میں نیچے بوری پر بیٹھ گیا حضور کی نظر پڑی تو بار بار اصرار سے کہہ کر مجھے چار پائی پر بٹھلایا اور فرمایا چونکہ آپ سید ہیں اس لئے ہم کو آپ کا احترام منظور ہے۔ مجھے یہ سُنگر خوشی ہوئی کہ یقینی سید ہونے کا علم ہو گیا۔“

حضرت مسیح موعود علیہ السلام نے انہیں (ڈاکٹر سید عبدالستار صاحب) اپنے گھر کے متعلق فرمایا کہ یہ آپ کا گھر ہے آپ کو جو ضرورت ہو بغیر تکلف مجھے اطلاع دیں اور تین تعلقات کا ذکر کیا۔ ایک یہ کہ آپ ہمارے مرید ہیں۔

دوسرے آپ سادات سے ہیں تیسرا ایک اور تعلق ہے جس کے متعلق حضور خاموش رہے۔ جو بعد میں حضرت سیدہ اُم طاہر صاحبہ کی پیدائش اور آپ کے گھر کی بہو بننے کے بعد ظاہر ہوا۔

سیدہ اُم طاہر صاحبہ کی والدہ ماجدہ حضرت سیدہ بیگم صاحبہ نے ایک روایاء میں حضرت امام مہدی علیہ السلام کی بیعت کی طرف را ہنمائی ہونے پر احمدیت قبول کی۔ آپ بچپن سے ہی ”پارسا“ کے لقب سے مشہور تھیں۔ ہبجدگزار، دلن اور رات دعا میں اور عبادت کرنے والی خاتون تھیں۔

حضرت سیدہ مریم بیگم صاحبہ تین بہنیں اور پانچ بھائی تھے۔ آپ کے تین بھائی خدا تعالیٰ کے فضل و کرم سے حافظ قرآن تھے۔ سب ہی مخلص، متqi اور پرہیزگار اور خادمِ دین تھے۔ حضرت سیدہ مریم بیگم صاحبہ اپنے بہن بھائیوں میں سب سے چھوٹی تھیں۔

جب حضرت مریم بیگم صاحبہ پیدا ہونے والی تھیں تو حضرت ڈاکٹر سید عبد اللستار شاہ صاحب نے ”بابا اندر“ (جو کہ ان کے ہاں ملازم تھے) سے فرمایا کہ اللہ تعالیٰ نے مجھے الہاماً فرمایا ہے کہ ”میں تجھے بیٹا دوں گا“

دواڑھائی ماہ بعد بجائے لڑکا پیدا ہونے کے لڑکی پیدا ہوئی جس کا نام مریم النساء رکھا گیا۔ اندر صاحب کہتے ہیں کہ ڈاکٹر صاحب نے مجھے علیحدہ لے جا کر کہا

کہ خدا تعالیٰ نے مجھے لڑکا دینے کا وعدہ فرمایا تھا۔ لیکن لڑکی ہوئی ہے۔ شاید مجھے اللہ تعالیٰ کا الہام صحیح میں غلطی لگی ہے اور شاید الہام آئندہ کسی وقت پورا ہونا ہو۔ میں نے عرض کیا کہ ہو سکتا ہے کہ اللہ تعالیٰ اس لڑکی کو لڑکوں سے بڑھ کر دے اور یہ اپنی شان اور کام میں بیٹوں سے بھی بڑھ جائے۔ جب حضرت مریم النساء بیگم صاحبہ کا نکاح سیدنا حضرت خلیفۃ المسیح الثانی سے ہوا تو میں نے مبارک باد دی اور عرض کی کہ دیکھ لیجئے یہ لڑکی لڑکوں سے بڑھ گئی ہے اور اس کی شان بہت بلند ہو گئی ہے۔ حضرت شاہ صاحب نے خوشی کا انہما کیا اور فرمایا کہ اللہ تعالیٰ کی اطلاع کا مطلب تم خوب سمجھے ہو۔²

(یہ روایت مولانا برکات احمد راجیکی صاحب نے بیان کی)

خدا تعالیٰ کی تقدیر بھی بعض وقت عجیب رنگ میں ظاہر ہوتی ہے۔ بظاہر اللہ تعالیٰ اپنے نیک اور پیارے بندوں کا امتحان لیتا ہے اور جب وہ اس امتحان میں پورے اُترتے ہیں تو وہ اتنا بڑا انعام عطا فرماتا ہے بلکہ نسل درسل عطا فرماتا چلا جاتا ہے کہ انسان اُس کا تصور بھی نہیں کر سکتا۔ اور وہ امتحان جو اُس وقت بظاہر بہت مشکل نظر آتا ہے وہ ان انعامات کے مقابلہ میں کوئی حیثیت ہی نہیں رکھتا۔ اسی طرح کا ایک امتحان حضرت ڈاکٹر سید عبدالستار شاہ صاحب اور آپ کی زوجہ محترمہ کی زندگی میں بھی آیا اور یہ دونوں بزرگ ہستیاں اپنے اخلاص، نیکی اور ایمان کے ساتھ ساتھ اللہ تعالیٰ کے فضل و کرم سے اس سے نہایت صبر، حوصلہ اور

ایمان کی پختگی سے گزرے

صاحبزادہ مرزا مبارک احمد سے نکاح

حضرت صاحبزادہ مرزا مبارک احمد حضرت مسیح موعود علیہ الصلوٰۃ والسلام کے صاحبزادوں میں سب سے چھوٹے صاحبزادے تھے۔ جو 14 جون 1899 کو پیدا ہوئے اور حضرت مسیح موعود علیہ السلام اور حضرت امام جان دونوں کو ہی بہت ہی پیارے تھے۔ 1907ء میں وہ بہت سخت بیمار ہو گئے ان کو ٹانکیفا نیڈ کا شدید حملہ ہوا اور زندگی کی کوئی امید نہ رہی۔ اس وقت قادیان میں دو ڈاکٹرز ان کا علاج کر رہے تھے۔ ایک ڈاکٹر خلیفہ رشید الدین صاحب، دوسرا ڈاکٹر سید عبد اللہ شاہ صاحب۔ حضرت خلیفۃ المسیح الاول بھی ان دونوں کے ساتھ علاج میں شامل تھے۔ مگر بیماری بڑھتی ہی جا رہی تھی۔ انہی دونوں کسی شخص نے خواب دیکھا کہ مرزا مبارک احمد کی شادی ہو رہی ہے۔ تعبیر الرویاء کے لحاظ سے تو اس کا مطلب موت ہے مگر بعض تعبیر کرنے والوں کا یہ بھی خیال ہے کہ اگر ایسے خواب کو ظاہری صورت میں پورا کر دیا جائے تو بعض دفعہ یہ تعبیر مل جاتی ہے پس حضرت مسیح موعود علیہ السلام نے فرمایا آؤ ”مبارک احمد“ کی شادی کر دیں۔ جس وقت حضور علیہ السلام یہ باتیں کر رہے تھے تو اتفاقاً حضرت ڈاکٹر سید عبد اللہ شاہ صاحب کی بیگم صحن میں نظر آئیں۔ حضرت مسیح موعود علیہ السلام نے ان کو بلا یا اور فرمایا۔ ہمارا منشاء ہے کہ مبارک احمد کی شادی کر دیں۔ آپ کی لڑکی مریم ہے۔

آپ اگر پسند کریں تو اس سے مبارک احمد کی شادی کر دی جائے۔ اس پر انہوں نے جواب دیا حضور مجھے کوئی عذر نہیں لیکن اگر حضور کچھ مہلت دیں تو میں ڈاکٹر صاحب سے بھی پوچھ لوں۔ ڈاکٹر صاحب کہیں باہر گئے ہوئے تھے جب وہ آئے تو انہوں نے اس طرح بات شروع کی کہ

”اللہ تعالیٰ کے دین میں جب کوئی داخل ہوتا ہے تو بعض دفعہ اس کے ایمان کی آزمائش بھی ہوتی ہے۔ اگر اللہ تعالیٰ آپ کے ایمان کی آزمائش کرے تو کیا آپ کامیاب رہیں گے؟“

دراصل ایک تو اس سے پہلے ان کے خاندان میں کوئی لڑکی ”غیر سید“ میں بیا، ہی نہیں گئی تھی دوسرے ڈاکٹر صاحب خود مرزا مبارک احمد کا علاج کر رہے تھے اور وہ جانتے تھے کہ ان کی حالت نازک ہے۔

ڈاکٹر صاحب نے جواب دیا کہ مجھے امید ہے کہ اللہ تعالیٰ استقامت عطا کرے گا۔ اس پر حضرت مریم بیگم صاحبہ کی والدہ صاحبہ نے اُن کو بات سنائی اور بتایا کہ اس طرح میں حضور کے گھر گئی تھی۔ حضرت مسیح موعود علیہ السلام نے فرمایا ہے کہ مریم کی شادی مبارک احمد سے کر دیں۔ یہ بات سُن کر ڈاکٹر صاحب نے فرمایا کہ اچھی بات ہے۔ اگر حضرت مسیح موعود علیہ السلام کو یہ پسند ہے تو ہمیں اس پر کیا اعتراض ہو سکتا ہے۔ اُن کا یہ جواب سُن کر مریم بیگم صاحبہ کی والدہ کی آنکھوں سے بے اختیار آنسو روں ہو گئے۔ اس پر ڈاکٹر صاحب نے پوچھا کہ

کیا ہوا؟ کیا تم کو یہ تعلق پسند نہیں؟ انہوں نے کہا مجھے پسند ہے۔ بات یہ ہے کہ جب سے حضرت مسیح موعود علیہ السلام نے نکاح کا ارشاد فرمایا تھا میرا دل دھڑک رہا تھا اور میں ڈرتی تھی کہ کہیں آپ کا ایمان ضائع نہ ہو جائے اور اب آپ کا یہ جواب سُن کر میں خوشی سے اپنے آنسو نہیں روک سکی۔ چنانچہ یہ نکاح ہو گیا۔ مگر خدا کا فیصلہ صادر ہو چکا تھا اور نکاح کے چند ہی دنوں کے بعد حضرت مرزامبارک احمد وفات پا گئے اور نئی مریم اڑھائی سال کی عمر میں بیوہ ہو گئی۔ مگر اللہ تعالیٰ کسی کے اخلاص کو ضائع نہیں کرتا آخر وہی مریم حضرت مسیح موعود علیہ السلام کے خاندان میں بہو بن کر آئی اور حضرت مصلح موعود خلیفۃ المسیح الثانی کی بیگم بنی اور ان کی وفات کے بعد بھی خدا کے انعاموں کا سلسلہ جاری رہا اور یہی وہ مریم ہیں جس کے لطفاً سے حضرت خلیفۃ المسیح الرابعؒ جیسے عظیم بیٹے نے جنم لیا۔

حضرت صاحبزادہ مرزابشیر الدین

محمود احمد خلیفۃ المسیح الثانی سے نکاح

حضرت مرزابشیر احمد صاحب جو کہ حضرت مسیح موعود علیہ السلام کے دوسرے صاحبزادے تھے اس سلسلے میں فرماتے ہیں۔

”جب مبارک احمد بقضائے الٰہی فوت ہو گیا تو حضرت مسیح موعود

علیہ السلام نے حضرت اُمّ المؤمنین کو وصیت فرمائی کہ یہ لڑکی اب

ہمارے نام کی ہو چکی ہے اب اسے کسی دوسری جگہ نہ جانے دینا بلکہ
ہمارے تینوں لڑکوں میں سے ہی کوئی لڑکا اس سے شادی کر لے۔
چنانچہ آپ کی اس وصیت کے ماتحت اللہ تعالیٰ نے حضرت خلیفۃ المسیح
الثانی کو اول 1921ء میں توفیق عطا فرمائی کہ آپ نے انہیں اپنے
ساتھ عقدِ زوجیت میں مسلک کر لیا۔ اور اس طرح ہماری یہ بہن
حضرت مسیح موعود علیہ السلام کی دُہری بہون گئیں۔ ۳

خبراءفضل میں اس مبارک نکاح کا اعلان اس طرح شائع ہوا۔

”7 فروری بروز دوشنبہ بعد نماز فجر مسجد مبارک میں حضرت
خلیفۃ المسیح الثانی کا نکاح مبارک ہوا۔ خطبہ نکاح مکرم مولا نا سید محمد سرور
شاہ صاحب نے نہایت لطیف اور دلکش انداز میں پڑھا۔ مہر ایک ہزار
روپیہ مقرر ہوا،“

حضرت ڈاکٹر حشمت اللہ خان صاحب فرماتے ہیں۔

(ڈاکٹر صاحب کا حضرت خلیفۃ المسیح الثانی سے نہایت قربی تعلق تھا)

”نکاح کا دن نہایت مبارک اور خوشی کا دن تھا اعلان نکاح کے بعد جو
نماز فجر کے بعد مسجد مبارک کے قدیم حصہ میں ہوا تھا بکثرت احباب طلوع آفتاب
سے غروب آفتاب تک قریباً تمام دن خوشی کے ولے کے ساتھ جمع رہے اس
خوشی کے آثار احمدی احباب کے قلوب پر گہرا اثر رکھنے والے تھے بہت سے

دوسروں نے اس موقع کے مناسب حال خوشی الحانی سے نظمیں پڑھیں ان میں سب سے اول نمبر حضرت مولوی عبدالرحیم صاحب درد کا تھا جنہوں نے اعلیٰ درجہ کی خوشی الحانی کے ساتھ ”محمود کی آئین“، والی ساری نظم پڑھ کر سنائی۔

جتنی خوشی اور مسرت وجشن کا سماں نکاہ والے دن تھا آپ کا رخصتانہ اُتنی، ہی سادگی کے ساتھ ہوا۔ مقررہ دن حضرت اُمّ المؤمنین ڈاکٹر صاحب کے گھر تشریف لے گئیں اور دہن کو اپنے ہمراہ دارالمسیح لے آئیں۔ اس طرح حضرت مریم بیگم صاحبہ دوسری دفعہ حضرت مسیح موعود علیہ السلام کی بہو بن کر آپ کے ”الدار“ میں آگئیں۔

حضرت صاحبزادہ مرزا مشیر احمد صاحب فرماتے ہیں۔

”یہ ایسا امتیاز ہے جو حضرت مسیح موعود علیہ السلام کی بہوں میں سے کسی اور کو حاصل نہ ہوا۔ چنانچہ میں سیدہ مرحومہ کو ان کا یہ امتیاز اکثر یاد کرایا کرتا تھا اور وہ اسے سُن کر بہت خوش ہوتی تھیں اور کئی دفعہ کہا کرتی تھیں کہ دعا کریں کہ آخرت میں بھی میں حضرت مسیح موعود علیہ السلام کے پاک وجود اور آپ کے خاندان کا حصہ بن کر رہوں سو خدا نے ان کی اس خواہش کو پورا فرمایا اور وہ حضرت خلیفۃ المسیح الثانی اور جماعت کی ہزاروں درد بھری دعاؤں کے ساتھ، ہاں ایسی دعا تھیں جن کی نظیر پہلے بہت کم ملتی ہے، حضرت مسیح موعود علیہ السلام کے نہایت قریب

خاندان کی مخصوص قبروں میں جگہ پا کر اپنی آخری نیند سورہ ہی ہیں۔“ ۴

حضرت سیدہ اُم طاہر صاحبہ بچپن سے ہی نہایت رحم دل، خدمت گزار اور سخن تھیں۔ چھوٹے ہونے کی وجہ سے ماں باپ اور بہن بھائیوں کی بے حد لاڈلی تھیں مگر اس لاڈلی پیار کے باوجود آپ کی اس نیک فطرت میں کوئی فرق نہ آیا۔ عام طور پر اگر کوئی بچہ بہت لاڈلا ہو تو زیادہ لاڈلی پیار اس کی عادات بگاڑ دیتے ہیں مگر عمر کے ساتھ ساتھ آپ کی یہ خوبیاں اور نیمایاں ہوتی گئیں۔

آپ کے دل میں خدا اور حضور صلی اللہ علیہ وسلم کی محبت کوٹ کوٹ کر بھری ہوئی تھی۔ حضرت صاحبزادہ مرتضیٰ بشیر احمد صاحب فرماتے ہیں کہ

”ایک دفعہ میں نے انہیں یہ حدیث سنائی کہ ایک دفعہ آنحضرت

صلی اللہ علیہ وسلم سے آپ کے ایک صحابی نے قیامت کے متعلق سوال کیا جس پر آپ نے فرمایا کہ تم قیامت کے متعلق پوچھتے ہو کیا اس کے لئے کوئی تیاری بھی کی ہے۔ اُس نے جواب دیا۔ یا رسول اللہ اگر تیاری سے نماز، روزہ وغیرہ مراد ہے تو میں کچھ نہیں کہہ سکتا ہاں میں یہ جانتا ہوں کہ میں اپنے دل میں خدا اور اُس کے رسول کی سچی محبت رکھتا ہوں۔

آنحضرت صلی اللہ علیہ وسلم نے فرمایا اگر یہ درست ہے تو میں تمہیں خوشخبری دیتا ہوں کہ انسان اپنی محبوب ہستیوں سے جُد انہیں کیا جائے گا۔ میں نے دیکھا کہ جب میں نے ہمشیرہ مرحومہ کو یہ حدیث سنائی تو ان کا چہرہ خوشی سے تمتما اٹھا اور وہ بے ساختہ کہنے لگیں کہ میں بھی اپنے

دل کو ایسا ہی پاتی ہوں۔ میں نے کہا پھر آپ کو بھی رسول خدا ﷺ کی یہ خوشخبری مبارک ہو کہ آپ بھی اپنی محبوب ہستیوں کے ساتھ جگہ پائیں گی۔⁵

حضرت خلیفۃ المسیح الثانی رضی اللہ تعالیٰ عنہ فرماتے ہیں۔

”مریم کو احمدیت پر سچا ایمان حاصل تھا وہ حضرت مسیح موعود علیہ السلام پر قربان تھیں ان کو قرآن کریم سے محبت تھی اور اس کی تلاوت نہایت خوشحالی سے کرتی تھیں۔ انہوں نے قرآن کریم ایک حافظ سے پڑھا تھا۔ علمی باتیں نہ کر سکتی تھیں۔ مگر علمی باتوں کا مزہ خوب لیتی تھیں۔ جمعہ کے دن اگر کسی خاص مضمون پر خطبہ ہوتا تھا تو واپسی پر میں اس یقین کے ساتھ گھر میں گھستا تھا کہ مریم کا چہرہ چمک رہا ہو گا اور وہ جاتے ہی تعریفوں کے پل باندھ دیں گی اور کہیں گی کہ آج بہت مزہ آیا۔ اور یہ میرا قیاس شاذ ہی غلط نکلتا۔ میں دروازے میں انہیں منتظر پاتا۔“⁶

حضرت صاحبزادہ مرزا طاہر احمد خلیفۃ المسیح الرابع رحمہ اللہ تعالیٰ فرماتے ہیں۔

”آنحضرت صلی اللہ علیہ وسلم اور حضرت مسیح موعود علیہ السلام سے عشق تھا۔ آنحضرت ﷺ کی تعریف میں یہ رباعی بہت پسند تھی

بلغ العلی بکمالہ کَشَفَتُ الدُّجْنِ بِجَمَالِهِ

صَلُّوْا عَلَيْهِ وَآلِهِ حَسْنَتْ جَمِيعُ خِصَالِهِ

اور رات بستر پر کئی دفعہ دھیمی آواز میں ترنم کے ساتھ پڑھا کرتی تھیں۔

مجھے بھی خود مترنم آواز میں ساتھ پڑھوا کر یاد کرواتی تھیں۔ ۷

آپ کے دل میں حضرت مسیح موعود علیہ الصلوٰۃ والسلام کا بہت ہی گہرا احترام تھا باوجود بہو ہونے کے ہمیشہ اپنے آپ کو حضور علیہ السلام کی اولاد سے کم مرتبہ سمجھا۔ حضرت صاحبزادہ مرزا بشیر الدین محمود احمد خلیفۃ مسیح الثانی فرماتے ہیں:-

”مریم ایک بہادر دل کی عورت تھیں جب کوئی نازک موقع آتا۔

میں یقین کے ساتھ ان پر اعتبار کر سکتا تھا۔ ان کی نسوانی کمزوری اس وقت دب جاتی تھی چہرہ پر استقلال اور عزم کے آثار پائے جاتے تھے۔ اور دیکھنے والا کہہ سکتا تھا کہ اب موت یا کامیابی کے سوا اس عورت کے سامنے کوئی تیسری چیز نہیں ہے۔ یہ مر جائے گی مگر کام سے پچھنے ہٹے گی۔ ضرورت کے وقت راتوں اس میری محبوبہ نے میرے ساتھ کام کیا ہے۔ اور تھکان کی شکایت نہیں کی۔ انہیں صرف اتنا کہنا کافی ہوتا تھا کہ یہ سلسلہ کا کام ہے۔ یا سلسلہ کے لئے کوئی خطرہ یا بد نامی ہے اور وہ شیرنی کی طرح لپک کر کھڑی ہو جاتیں اور بھول جاتیں اپنے آپ کو، بھول جاتیں کھانے پینے کو، بھول جاتیں اپنے بچوں کو، بلکہ بھول جاتیں مجھ کو بھی اور صرف انہیں وہ کام ہی یاد رہ جاتا تھا۔ اور اس کے

بعد جب کام ختم ہو جاتا تو وہ ہوتیں یا گرم پانی کی ٹولیں جن میں لپٹی ہوئی وہ اس طرح اپنے درد کرنے والے جسم اور متورم بیٹ کو چاروں طرف سے ڈھانپے ہوئے لیٹ جاتیں کہ دیکھنے والا سمجھتا تھا یہ عورت ابھی کوئی بڑا آپریشن کرو اکر ہسپتال سے آئی ہے۔ اور وہ کام ان کے بیمار جسم کیلئے واقعہ میں بڑا آپریشن ہی ہوتا تھا۔ 8

جماعت اور احباب جماعت سے جس قدر محبت آپ کے دل میں تھی اس کا اندازہ آپ کے بڑے بھائی حضرت سید زین العابدین کے مضمون سے لگایا جاسکتا ہے وہ فرماتے ہیں۔

”جب حضرت اُم طاہر آخری بیماری میں لا ہور کے ایک ہسپتال میں داخل تھیں، 25 دسمبر کی شام کو میں اور طاہر احمد حضرت خلیفۃ المساجد الرانیؒ دونوں ان سے ملنے گئے تو مجھ سے پوچھا آپ جلسہ پر نہیں جائیں گے؟ میں نے کہا کہ ناظر صاحب تو بار بار تاکید کر رہے ہیں کہ میں تقریر کے لئے پہنچ جاؤں مگر ادھر آپ کا بخار پھر تیز ہو رہا ہے میرا دل جانے کو نہیں چاہتا۔ غمگین سی ہو کر بولیں۔ بھائی میں تو اس مبارک موقعہ پر کوئی خدمت کرنے سے رہی آپ بھی میری وجہ سے خدمت سے محروم رہیں! یہ نہیں ہو سکتا۔ آپ ضرور جائیں اور پھر جلدی چلے آئیں۔ میں آبدیدہ ہو گیا۔ نیکی اور بے بسی کا مجسمہ۔۔۔ پھر مجھے کہا۔

بھائی! احباب جماعت نے مجھ پر بہت ہی بڑا احسان کیا ہے۔ بے قراری سے میرے لئے دعائیں کی ہیں میرا دل چاہتا ہے کہ ایک دفعہ مجھے صحت ہو تو ان کی خدمت میں جو کمی مجھ سے ہوئی ہے وہ پوری کر دوں۔ یہ کہہ کروہ بھی آبدیدہ ہو گئیں۔ ۹

آپ کی شخصیت میں جو نمایاں خوبیاں پائی جاتی تھیں ان میں بیکسوں، تیسموں، مساکین، مصیبت زدگان اور مظلوموں سے بے انتہا ہمدردی اور محبت شامل تھی۔ جب وہ کسی غریب، بیمار یا مصیبت زدہ کو تکلیف میں دیکھتیں تو بے چین ہو جاتی تھیں چنانچہ ان کے گھر میں غریبوں، بیواویں اور تیسموں کا تانتالگار ہتا تھا۔ حضرت مرزا بشیر احمد صاحب فرماتے ہیں۔

”مجھے وہ واقعہ غالباً کبھی نہ بھولے گا کہ جب حضرت میر محمد اسحاق صاحب کی وفات ہوئی تو اس دن میں نے دیکھا کہ ایک غریب مہاجر بہشتی مقبرہ کی سڑک پر رورہا تھا اور جب میں اس کے پاس سے گزرنا اور اس کی طرف نظر اٹھائی تو اس نے مجھے سسکیاں لیتے ہوئے کہا کہ آج غریب بالکل یتیم ہو گئے۔ پھر کہنے لگا بارہ دن پہلے غریبوں کی ماں گزرگئی تھی اور آج باپ بھی رخصت ہوا۔ اس کا اشارہ سیدہ اُم طاہر اور حضرت میر محمد اسحاق صاحب کی طرف تھا۔ میں نے دل میں کہا کہ گو اصل یتیم اور غیر یتیم تو اللہ تعالیٰ کے ساتھ تعلق رکھنے یا نہ رکھنے کے نتیجہ

میں پیدا ہوتا ہے اور جس کا خدا زندہ ہے اور اس کا اس سے تعلق ہے وہ کبھی بھی یتیم نہیں ہو سکتا۔ مگر اس غریب مہاجر کا کہنا بھی درست ہے کہ ان دو اور پر نلے کی موتوں نے قادیانی کے غریبوں کے دو بڑے ظاہری سہارے ان سے چھین لئے اور میں نے دعا کی کہ خدا تعالیٰ اپنے فضل سے انہیں نعم البدل عطا کرے تاکہ ان دُ کھے ہوئے دلوں کی تسکین اور راحت کا سامان پیدا ہو۔ 10

حضرت مولوی ابوالعطاء صاحب نے حضرت اُم طاہر صاحبہ کے لئے منعقد کئے گئے تعزیتی جلسہ میں فرمایا۔

حضرت اُم طاہر احمد صرف صاحبزادہ مرزا طاہر احمد کی ماں نہ تھیں بلکہ بیسیوں بیواؤں اور یتامی کی ماں تھیں، سینکڑوں غرباء کے لئے بمنزلہ ماں تھیں۔ آپ اُم المساکین اور اُم الایامی تھیں۔ غریب پوری اور خدمتِ خلق کا جذبہ آپ کے خون میں گھل کر آپ کی زندگی کا حصہ بن چکا تھا۔

حضرت صاحبزادہ مرزا طاہر احمد صاحب حضرت خلیفۃ المسیح الرابع رحمہ اللہ تعالیٰ فرماتے ہیں۔

”وفات سے ایک سال پہلے ڈلہوزی میں رمضان کے مہینہ میں باوجود بیماری کے حضور کے تمام عملہ کے لئے سحری کے وقت خود اپنے ہاتھ سے پراٹھے پکایا کرتی تھیں۔ بات دراصل یہی کہ حضور (حضرت

خلیفہ مسیح الثانی کی طرف سے ان دنوں کے مالی حالات کے پیش نظر جو خرچ ملتا تھا اس سے اتنی گنجائش نہیں نکل سکتی تھی کہ گھلا گھی خرچ کیا جا سکے اور جتنا بھی اس غرض کے لئے خرچ کیا جا سکتا تھا اس میں باور پی جھے نے مطلوبہ پر اٹھے بنانے سے انکار کر دیا تھا۔ باور پی مُصر تھا کہ یا مجھے گھی زیادہ دو یا مجھ سے یہ کام نہیں ہو سکتا۔ اُدھر خرچ کی تینی اس کی اجازت نہیں دیتی تھی۔ چنانچہ ایک دو روزے اسی کشمکش میں گزر گئے اور عملہ کے اراکین سالن کے ساتھ عام روٹی کھا کر ہی گزارہ کرتے رہے۔ ماشکی نے اُمی سے شکایت کی کہ خشک روٹی سے روزے رکھ کر مجھ سے اتنی محنت کا کام نہیں ہوتا ہے۔ حالانکہ محنت کرنے والوں کو روزے کے دنوں میں اچھی غذا کی ضرورت ہوتی ہے۔ چنانچہ اسی رات سے آپ نے خود اٹھ کر پر اٹھے پکانے شروع کئے اور اللہ تعالیٰ نے ایسی برکت عطا فرمائی کہ اسی گھی میں جس میں باور پی کے نزدیک اتنے افراد کیلئے پر اٹھے پکنے ناممکن تھے سارے عملے کی ضرورت پوری ہوتی رہی۔ بیماری کی وجہ سے بعض اوقات آپ کو خاصی تکلیف اٹھانی پڑتی تھی مگر آپ کہتی تھیں کہ میں یہ برداشت نہیں کر سکتی کہ محنت کرنے والے لوگ سحری کے وقت خشک روٹی کھائیں،

آپ مزید فرماتے ہیں۔

”بھیں رکھنے کا بہت شوق تھا اور صحیح کے وقت بڑی کثرت سے لوگ چھاپھ لینے آیا کرتے تھے۔ جو لوگ زیادہ غریب اور معذور ہوا کرتے تھے ان کی چھاپھ (لّسی) میں مکھن بھی ڈال دیا کرتی تھیں وفات کے بعد ایک مرتبہ ایک نابینا حافظ صاحب نے بتایا کہ میرے برتن میں ہمیشہ چھاپھ کے ساتھ مکھن بھی بھجوایا کرتی تھیں، ۱۱ آپ کی شخصیت جو مختلف خوبیوں کا مجموعہ تھی اس میں ایک اور نمایاں وصف دینی اور جماعتی کاموں میں بڑھ چڑھ کر حصہ لینا تھا۔ اس بارے میں حضرت صاحبزادہ مرزا بشیر احمد صاحب بڑے ہی خوبصورت انداز میں تبصرہ فرماتے ہیں۔

”مرحومہ کا نمایاں وصف دینی اور جماعتی کاموں میں بڑھ چڑھ کر حصہ لینا تھا۔ یہ ان کا وصف اس قدر ممتاز تھا کہ عورتوں میں تو خیر ان کی جو پوزیشن تھی وہ تو تھی ہی۔ ان کا نمونہ اکثر مجاہد مردوں کیلئے قبلِ رشک تھا۔ صحت کی خرابی کے باوجود یوں نظر آتا تھا کہ گویا جماعتی کاموں میں حصہ لینے کے لئے ہر وقت چوکس سپاہی کی طرح ایستادہ اور چشم براہ رہتی ہیں۔ میں اپنے خاندان کی مستورات سے اکثر ذکر کیا کرتا تھا کہ اس میدان میں اُمّ طاہر دوسروں سے اس قدر آگے اور ممتاز ہیں کہ گویا وہی سارے کاموں پر چھائی ہوئی ہیں اور میں بسا اوقات

تحریک کیا کرتا تھا کہ دوستوں کو بھی جماعتی کاموں میں آگے آنا چاہیے
حضرت خلیفۃ المسیح یا جماعت کی طرف سے جو تحریک بھی ہوتی تھی سیدہ
موصوفہ نہایت جوش اور اخلاص کے ساتھ اس کا خیر مقدم کرتی تھیں اور
پھر اپنے ذاتی اثر اور دن رات کی جدوجہد کے ساتھ اس کے متعلق
مستورات میں ایک غیر معمولی حرکت پیدا کر دیتی تھیں۔ 12

جماعتی کاموں میں سے ایک خاص کام جلسہ سالانہ اور مجلس مشاورت
کے موقعوں پر انتظامات ہوا کرتے تھے اور جو بلی کے تاریخی جلسہ میں تو یہ کام بہت
ہی بڑھا ہوا تھا۔ زنانہ جلسہ گاہ کا انتظام، پروگرام جلسہ گاہ وغیرہ انہوں نے خود اپنی
ذاتی نگرانی میں تیار کروایا۔ پھر الجنة امام اللہ کی طرف سے جو ایڈریس پڑھا گیا وہ
بھی آپ نے خود پڑھا۔ اس ساری ذمہ داری کے ساتھ ساتھ آپ کا اپنا گھر بھی
مہمانوں سے بھرا ہوتا تھا ان کے آرام کا خیال بھی ذاتی طور پر رکھتی تھیں غرض ان
ایام میں آن تھک محنت اور قربانی کرتیں جس کا تصوّر بھی مشکل ہے۔

حضرت مولوی عبدالرحیم صاحب در سابق امام مسجد لندن آپ کا ایک
عظمی کارنامہ بیان کرتے ہوئے فرماتے ہیں۔

”میں اپنے مشاہدہ اور یقین کی بناء پر کہہ سکتا ہوں کہ احمدی
خواتین کا جہنڈا ہرگز نہ بنتا اگر ان کی ذاتی دلچسپی اور توجہ اس طرف نہ
ہوتی۔ اس جہنڈے کا ڈیزائن انہوں نے حضرت صاحب سے منظور

کرایا اور پھر انہی کے زور دینے پر جھنڈا تیار کرایا گیا۔ اور خواتین کے جلسہ میں اس کا نصب ہونا اور لہر اناسب کچھا انہی کی کوشش کا نتیجہ تھا ورنہ ہمارے پاس وقت اتنا نگ ہو چکا تھا کہ اس کام کے ہونے کی مجھے کوئی صورت ہی نظر نہ آتی تھی۔ یہ جھنڈا سیدہ اُم طاہر کی جماعتی سعی کا ایک محسمہ ہے۔ جس وقت تک لجنة اور احمدی خواتین کا مرکزی انتظام قائم رہے گا ان کی یہ یادگار بھی زندہ رہے گی۔ انشاء اللہ۔“

نیز فرماتے ہیں:

”اس کے علاوہ لوائے احمدیت یعنی جماعت احمدیہ کا جھنڈا تیار ہوا۔ اس میں بھی ہماری اس بہن کا وافر حصہ ہے۔ حضرت صاحب (حضرت خلیفۃ المسیح الثاني) کے ارشاد سے یہ عالمگیر جھنڈا صحابہ اور صحابیات کے بابرکت ہاتھوں سے تیار ہوا۔ صحابیات نے اس کے لئے سوت کا تا مگر یہ کتوایا کس نے؟ ہماری بہن نے۔ میرے درخواست کرنے پر انہوں نے صحابیات کی فہرست تیار کروائی پھر ان کو اطلاع کروائی اور چخوں کا انتظام فرمایا۔ اور اس طرح دارالمسیح میں سب سوت کتوا کر وقت پر مجھے بھجوادیا۔ پس جماعت کے قومی جھنڈے کی تیاری میں بھی حضرت اُم طاہر کا ہاتھ کام آیا۔ کیا ہی مبارک تھا وہ وجود جو جماعت کے کاموں میں اتنا حصہ لیتا تھا فجز احباب اللہ احسنالجزاء“¹³

حضرت صاحبزادہ مرزا بشیر احمد آپ کی انتظامی قابلیت کا ذکر کرتے ہوئے ایک بہت دلچسپ واقعہ بیان فرماتے ہیں۔

”حضرت خلیفۃ المسیح الثاني عموماً خاص موقعوں کے انتظامات

انہی کے سپرد فرمایا کرتے تھے۔ مثلاً گھر کی خاص دعوتوں کا انتظام انہی کے سپرد ہوتا تھا۔ یا کوئی خاص مہمان آ جاتا تو اس کی مہمانی کا انتظام بھی زیادہ تر ان کے سپرد کیا جاتا تھا یا اگر کوئی سفر کی تیاری کرنی ہوتی تھی تو ایسے سفر کی تیاری کی انچارج بھی بالعموم وہی ہوا کرتی تھیں۔ چنانچہ اس وقت مجھے گزشہ سفر ڈلہوزی کا ایک چھوٹا سا گھر بیو واقعہ یاد آگیا ہے۔

حضرت خلیفۃ المسیح الثاني چونکہ گزشہ سال ایک لمبی بیماری سے اٹھے تھے اس لئے قیام ڈلہوزی کے آخری ایام میں حضور نے صحت کے خیال سے بعض تفریحی سیروں کا انتظام فرمایا تھا۔ ان سیروں میں سے آخری سیر کا لاٹوپ پہاڑ تک تھی جو ڈلہوزی سے قریباً چھ سات میل چنبہ کی جانب واقع ہے۔ مستورات کے لئے عموماً گھوڑوں کا انتظام تھا اور مرد پیدل تھے اور ٹرپ کا انتظام بدستور سیدہ اُم طاہر کے ہاتھ میں تھا۔ چونکہ سیدہ موصوفہ نے انتظام وغیرہ کی وجہ سے سب سے آخر میں آنا تھا اس لئے میں نے دیکھا کہ جب ہم اپنے گھروں سے ایک میل نکل آئے تو سیدہ مرحومہ والے گھوڑے پران کی بجائے ہماری بڑی مہمانی

آرہی ہیں۔ مجھے حیرانی ہوئی کہ یہ کیا بات ہے اور میں نے اس کا ذکر حضرت امیر المؤمنین سے بھی کیا۔ اس پر میں نے دیکھا کہ حضور کے چہرہ پر کسی قدر فکر اور اس کے ساتھ ہی رنج کے آثار ظاہر ہوئے۔ فکر اس لئے کہ سیدہ ام طاہر کی غیر موجودگی میں کہیں انتظام میں کوئی وقت نہ ہو اور رنج اس لئے کہ ٹرپ کو رونق دینے والی رفیقة حیات پیچھے رہ گئیں۔ مگر حضور نے زبان سے صرف اس قدر فرمایا کہ سارا انتظام ام طاہر نے ہی کیا ہوا ہے اور انہیں ہی معلوم ہے کہ کوئی چیز کہاں ہے اور کوئی کہاں۔ کسی اور کوتو کچھ خبر نہیں۔ میں نے اشارہ سمجھ کر جلدی سے ایک شخص کو آگے بھاگا دیا کہ ڈاک خانہ کے چوک کے پاس جا کر کوئی گھوڑا تلاش کرو اور اگر مل جائے تو فوراً لے کر چلے جاؤ اور سیدہ ام طاہر کو لے آؤ اور خدا کا شکر ہے کہ گھوڑا فوراً مل گیا مگر ابھی یہ گھوڑا اپس جا، ہی رہا تھا کہ کیا دیکھتے ہیں کہ وہ ایک خادمہ کو لے کر پیدل ہی چلی آرہی ہیں حالانکہ پیدل چلنے سے انہیں سخت تکلیف ہو جایا کرتی تھی۔ اس وقت میں نے محسوس کیا کہ انہیں دیکھ کر گویا حضرت صاحب کا فکر اور رنج سب دور ہو گیا اور ہم خوشی خوشی آگے روانہ ہو گئے۔ ان کے پیچھے رہنے کی وجہ معلوم ہوئی کہ جب وہ گھوڑے پر چڑھ کر روانہ ہو رہی تھیں تو حضرت ام المؤمنین نے انہیں دیکھ کر فرمایا کہ شوکت (ہماری بڑی ممانی

صاحبہ) نے ضرور جانا ہے۔ ان کے لئے ضرور انتظام کر دو۔ سیدہ موصوفہ جنہیں حضرت اماں جان سے انہنائی محبت اور اخلاص تھا فوراً اپنے گھوڑے سے اُتر آئیں اور مہمانی جان کو اپنا گھوڑا دے کر روانہ کر دیا اور آپ پیدل چل پڑیں۔

جب حضرت خلیفۃ المسیح الثانی کی حرم مثانی حضرت امته الحجی صاحبہ کی وفات ہوئی تو ان کے تینوں بچے بہت چھوٹے تھے اور وہ اپنے آخری دنوں میں ان بچوں کی پرورش کی وجہ سے بہت فکر مند تھیں۔ حضرت مصلح موعود فرماتے ہیں کہ ”میں نے امته الحجی مرحومہ سے کہا کہ امته الحجی تم اس قدر فکر کیوں کرتی ہوا اگر میں زندہ رہا تو تمہارے بچوں کا خیال رکھوں گا اور انشاء اللہ انہیں کوئی تکلیف نہ ہونے دوں گا۔ میں نے ان کی تسلی کے لئے کہنے کو تو کہہ دیا مگر سمجھ نہیں سکتا تھا کہ کیا کروں۔ آخر امته الحجی کی وفات کی پہلی رات میں نے مریم سے کہا۔ مریم مجھ پر ایک بوجھ آپڑا ہے۔ کیا تم میری مدد کر سکتی ہو؟ اللہ تعالیٰ کی ہزار ہزار برکتیں ان کی رُوح پر ہوں۔ وہ فوراً بول پڑیں ہاں میں نے ان کا خیال رکھوں گی۔ جس طرح ماں اپنے بچوں کو پالتی ہے۔ میں ان کو پالوں گی اور دوسرا دن قیوم اور رشید کو لا کر میں نے ان کے حوالے کر دیا۔ مجھے امته الحجی بہت پیاری تھی اور پیاری ہے۔ مگر میں دیانتداری سے یہ نہیں کہہ سکتا کہ اگر

وہ زندہ رہتیں تو اس طرح اپنے بچوں کی بیماری میں ان کی تیمارداری کر سکتیں۔ جس طرح مریم بیگم نے ان کے بچوں کی بیماریوں میں ان کی تیمارداری کی۔ اللہ تعالیٰ مرحومہ کی روح کو اپنی گود میں اٹھا لے اور
اللہ تعالیٰ مجھ پر بھی فضل فرمائے۔ آمین

انیں (۱۹) سالہ کا یکدم تین بچوں کی ماں ہو جانا کوئی معمولی بات نہ تھی مگر انہوں نے خوشی سے اس بوجھ کو اٹھایا اور میری اس وقت مدد کی جب ساری دنیا میں میرا کوئی مددگار نہ تھا۔ انہوں نے مجھے اس وعدہ کی ذمہ داری سے سبکدوش کیا جس سے سبکدوش ہونا میرے بس کی بات نہ تھی۔ میری نظروں کے سامنے وہ نظارہ آج بھی ہے جب میں قیوم اور رشید کو مرحومہ کے پاس لا یا۔ اور انہوں نے پُر نم آنکھوں سے ان کو اپنے سینہ سے لگاتے ہوئے کہا کہ اب سے میں تمہاری اُمی ہوں اور یہ سہی ہوئی بچیاں بھی اس وقت سسکتی ہوئی ان کے گلے سے لگ گئیں۔ ۱۴

حضرت صاحبزادہ مرزا طاہر احمد صاحب حضرت خلیفۃ المسیح الرابع اپنے بچپن کی یادوں میں سے ایک نمایاں یاد جو آپ کے ذہن پر نقش ہو گئی تھی بیان فرماتے ہیں۔ کہ ان کی بہنوں میں ایک دفعہ محترمہ امانتہ الرشید صاحبہ بہت سخت بیمار ہو گئیں جس میں زیادہ تکلیف کے وقت ان کے مُنہ سے آپا جان آپا

جان (حضرت امۃ الحجی صاحبہ کے بچے آپ (ام طاہر) کو ”آپ جان“ کہا کرتے تھے) کی چینیں نکلتی تھیں۔ یہ انہیں کہیں دور سے بلانے کے لئے نہیں ہوتی تھیں کیونکہ اکثر ایسے وقت میں اُن کا سرخود اُم طاہر صاحبہ کی گود میں ہوا کرتا تھا اور ہر چیخ کے جواب میں وہ یہی جواب دیا کرتی تھیں کہ رشید میں یہیں ہوں دیکھو تم میری گود میں ہو۔ یہ بچے تو انہوں نے ماں بن کر پالے ہی تھے ویسے بھی دوسرے رشتہ داروں سے بھی خاص محبت کرتی تھیں اور بڑے اخلاق سے پیش آتی تھیں اگر کوئی عزیز بیمار ہو جاتا تو اس کی اس طرح خدمت اور تیمارداری کرتیں کہ اپنے آرام کو بھول جایا کرتیں۔ چنانچہ حضرت مرتضیٰ بشیر احمد صاحب فرماتے ہیں کہ جب میری لڑکی امۃ السلام سخت بیمار ہوئیں تو اُم طاہر صاحبہ پورے تین دن رات قریباً مسلسل اس کے سرہانے لگی بیٹھی رہیں اور تیمارداری کے نازک فرائض کو اس محبت اور اخلاص کے ساتھ ادا کیا کہ میرے دل کی گہرائیوں سے دعا نکلتی تھی۔ یہی سلوک ان کا دوسرے عزیزوں کے ساتھ تھا اور حضرت صاحب خلیفۃ المسیح الثانی کی بیماری میں تو ان کی خدمت اور جانشیری انتہاء کو پہنچ جاتی تھی۔ آخر کار جس کی زندگی کا ایک قابل ذکر حصہ دوسروں کی تیمارداری کے لئے وقف رہا وہ خود بہت سخت بیمار ہو گئیں آپ کی صحت تو عموماً اچھی نہیں رہتی تھی گو وہ بعض دنوں میں بظاہر اچھی نظر آنے لگتی تھی۔ حضرت خلیفۃ المسیح الثانی آپ کی وفات سے کچھ عرصہ پہلے ڈلہوزی تشریف لے گئے تھے جاتے جاتے حضور نے موسم سرما میں غرباء کی تقسیم

کے لئے جو لحاف تیار کروانے تھے ان کا کام سیدہ اُم طاہر صاحبہ کے سپرد کیا اور تاکید کی کہ دودن کے اندر اندر سارے لحاف تیار ہو جائیں تاکہ دیر ہونے کی وجہ سے غریبوں کو تکلیف نہ ہو۔ حضرت سیدہ اُم طاہر نے دودن سارا وقت لگا کر اور بہت سی کارکنات کو اپنے ساتھ رکھ کر یہ لحاف تیار کئے اور بے حد کوفت اٹھائی اور یہ مشقت آخر کار آپ کی بیماری میں اضافہ کا باعث بنی۔ بیماری تو کئی سال سے چل رہی تھی مگر عموماً اس کا اظہار کرنے میں جاب محسوس کرتی تھیں اس لئے ظاہر ٹھیک نظر آتی تھیں اور اپنی ذمہ داریوں کو پورا کرنے کیلئے ان تھک محنت کرتی تھیں۔ حضرت خلیفۃ المسیح الشانیؑ اس کی تصویر کھینچتے ہوئے فرماتے ہیں۔

”بیواؤں کی خبر گیری، یتامی کی پرورش، کمزوروں کی پرسش، جلسہ کا انتظام، باہر سے آنے والی مستورات کی مہمان نوازی اور خاطر مدارات غرض ہربات میں انتظام کو آگے سے بہت ترقی دی اور جب یہ دیکھا جائے کہ اس انتظام کا اکثر حصہ گرم پانی سے بھری ہوئی ربوڑ کی بوتلوں کے درمیان چارپائی پر لیٹیے ہوئے کیا جاتا تھا۔ تو احسان شناس کا دل اس کمزور ہستی کی محبت اور قدر سے بھر جاتا ہے۔ اے میرے رب! تو اس پر حرم کراور مجھ پر بھی“۔ 15

حضور جب ڈیہوزی کے سفر سے 22 نومبر 1943ء کو واپس تشریف لائے تو اس وقت حضرت اُم طاہر صاحبہ ظاہر بالکل اچھی تھیں مگر 24 گھنٹے کے

اندر اندر یعنی 23 نومبر 1943ء کی شام کو بستر میں لیٹ گئیں اور ایسی لیٹیں کہ پھر نہ اٹھیں۔ حضرت خلیفۃ المسیح الثانی نے آپ کے علاج میں کوئی کسر نہیں چھوڑی قادیان میں حضور کے بڑے ماموں حضرت ڈاکٹر میر محمد اسماعیل صاحب کے علاوہ حضرت ڈاکٹر حشمت اللہ خان صاحب علاج کرتے رہے۔ جب وہاں افاقہ کی صورت نہ ہوئی تو حضور آپ کو لاہور لے گئے وہاں ڈاکٹر زنے آپ کے دو آپریشنز کے مگر حالت دن بدن بگڑتی گئی۔ ان دواڑھائی مہینوں میں حضرت خلیفۃ المسیح الثانی باوجود اپنی کمزوری صحت اور سفر کی تکالیف کے دن رات علاج معالجہ اور تیمار داری میں مصروف رہے۔ حضرت اُم طاہر کی نازک اور تشویش ناک حالت کے دوران حضور نے 3 مارچ کو جو خطبہ جمعہ ارشاد فرمایا اس میں جماعت کو راضی برضاۓ الہی رہنے کی نصیحت فرمائی جو ہمیں ہمیشہ یاد رکھنی چاہیئے۔

حضور نے فرمایا:-

”اللہ تعالیٰ نے یہ قانون بنایا ہوا ہے کہ وہ اپنے بندوں کے ساتھ، جہاں تک دعاوں کا تعلق ہے، دوستانہ رنگ کا معاملہ رکھتا ہے۔ آقا کے سامنے غلام کی جرأت نہیں ہوتی کہ وہ کوئی بات کرے مگر خدا باوجود آقا ہونے کے اپنے بندوں کو اجازت دیتا ہے کہ وہ اس سے دعائیں کریں انتباہیں کریں۔۔۔۔۔ لیکن خدا اس بات کی اجازت نہیں دیتا کہ بندہ آقا بننے کی کوشش کرے یعنی وہ یہ خیال کرے کہ جو

کچھ میں کہتا ہوں اللہ تعالیٰ اُسے ضرور قبول کرے۔ بیشک وہ اللہ تعالیٰ سے دعا میں کرے مگر اُسے سمجھ لینا چاہیے کہ جس طرح دو دوستوں کا آپس میں سلوک ہوتا ہے اس طرح اللہ تعالیٰ کا اپنے بندے کے ساتھ معاملہ ہوتا ہے کبھی اللہ تعالیٰ بندے سے کہتا ہے لو میں نے تمہاری دعا کو سُن لیا اور اپنی تقدیر کو بدل دیا اور کبھی وہ اپنے بندے سے کہتا ہے کہ تم جو کچھ کرتے ہو اُسے میری خاطر چھوڑ دو میں اس وقت اپنی مرضی چلانا چاہتا ہوں۔۔۔ مومن کا کام یہ ہوتا ہے کہ وہ آخر دم تک دعا میں کرتا چلا جائے لیکن جب خدا کی مشیت ظاہر ہو جائے، چاہے خوشی کے رنگ میں چاہے غمی کے رنگ میں، تو وہ خدا تعالیٰ پر کسی قسم کے شکوہ کا اظہار نہ کرے۔ آقا آقا ہی ہے اور وہ جس قدر دعا میں مانتا ہے اُس کا احسان ہوتا ہے۔ پس مومن کو چاہیے وہ ایک طرف تو دعا میں کرتا چلا جائے اور خدا تعالیٰ کی رحمت سے مایوس نہ ہو اور دوسری طرف جب خدا کا فیصلہ صادر ہو جائے چاہے اُس کی مرضی کے خلاف ہی کیوں نہ ہو تو اس کو برداشت کرے اور اللہ تعالیٰ کی رضا پر راضی رہے۔ 16

حضور کے ان ارشادات سے حضور کے بلند مقام کا اندازہ لگایا جا سکتا ہے۔ آپ جماعت کو اس عظیم صدمہ سے پہلے ہی تیار کر رہے تھے کہ وہ اس موقع پر خدا تعالیٰ کے متعلق کسی قسم کے شکوہ کا اظہار نہ کریں اور یہ خیال نہ کریں کہ ان کی

دعا میں کیوں قبول نہ ہوئیں۔ کیونکہ خدا آقا ہے وہ کبھی بندوں کی دعا میں سُننا ہے اور کبھی بندوں سے اپنی مرضی منوانا چاہتا ہے۔ 17

تمام جماعت میں آپ کی بیماری کے دوران مسلسل دعاؤں کی غیر معمولی کیفیت پائی جاتی تھی انفرادی دعاؤں کے علاوہ باجماعت تہجد میں خصوصی طور پر آپ کی صحبت کے لئے دعا میں کی جاتی رہیں اور صدقات کا سلسلہ بھی مسلسل جاری رہا۔ قادیان میں تو اس رنگ میں دعا میں ہوتی تھیں کہ جیسے لوگ ذبح ہو رہے ہوں۔ مگر بالآخر جیسا کہ حضور نے جماعت کو اس اندوہناک صدمہ کے لئے تیار کرنا شروع کر دیا تھا مشیت ایزدی پوری ہوئی اور 5 مارچ 1944ء کو حضرت سیدہ ام طاہر صاحبہ اپنے رب کے حضور جو سب پیاروں سے زیادہ پیار کرنے والا ہے حاضر ہو گئیں۔ ان اللہ واتا الیہ راجعون۔

آپ کی وفات کی خبر سُن کر قادیان میں ایک سنٹا چھا گیا اور ہر طرف اُداسی اور غمگینی پھیل گئی۔ الفضل نے آپ کی وفات کے متعلق خبر دینے کے بعد لکھا کہ:

”موت بے شک ایک لازمی اور یقینی چیز ہے اور اس سے مفر ناممکن ہے مگر جب وہ اپناوار کرتی ہے۔ بالخصوص ایسی صورت میں جب کہ کوئی ایسا قیمتی وجود اس کا نشانہ ہو جس کی زندگی کا ایک ایک لمحہ مخلوقِ خدا کی خدمت اور اللہ تعالیٰ کی رضا کے حصول میں صرف ہو تو رنج و غم کی

گھٹا کا چھا جانا قدر تی بات ہے۔ ایسے پاک بازاں انسان کی موت بے شک وصالِ الٰہی کا دروازہ ہوتی ہے لیکن زندوں کے لئے بہت بڑے رنج اور صدمہ کا باعث ہوتی ہے کیونکہ وہ ان فوائد اور برکات سے محروم ہو جاتے ہیں جو انہیں پہنچ رہے ہوتے ہیں۔ ۱۸

حضرت مرزا بشیر احمد صاحب نے آپ کی وفات پر جو مضمون لکھا اس میں وہ آپ کی وفات کے بارے میں لکھتے ہیں:

”موت اور فوت توہر انسان کے ساتھ لگی ہوئی ہے اور جلد یا بدیر ہر فرد بشر کو الٰہی تقدیر کے اس اُمل دروازہ سے گزرنما پڑتا ہے۔ مگر مبارک ہے وہ شخص جسے اچھی زندگی کے ساتھ اچھی موت بھی نصیب ہو۔ اور الحمد للہ اللہ عزوجلّت کہ ہماری مرحومہ بہن نے خدا کی ان دونوں نعمتوں سے پورا پورا حصہ پایا۔ زندگی تو یوں گزاری کہ سرو ریکانات ﷺ کی نواسی حضرت مسیح موعود علیہ الصلوٰۃ والسلام کی منتخب کردہ بہو اور بہو بھی دُہری بہو۔ حضرت خلیفۃ المسیح الثانی ایدہ اللہ تعالیٰ کی چیلتی بیوی جس نے اپنے خاوند کے گھر میں ربع صدی تک محبت کا راج کیا۔ پھر الٰہی جماعت کے نصف حصہ یعنی احمدی خواتین کی محبوب لیڈر اور جماعتی خدمات میں سب کیلئے اعلیٰ نمونہ۔ بھلا ایسی زندگی کسے نصیب ہوتی ہے اور موت آئی تو کیسی؟ پیٹ کی بیماری جس کے متعلق آنحضرت

صلی اللہ علیہ وسلم ارشاد فرماتے ہیں کہ وہ مومن کیلئے شہادت ہوتی ہے۔
پھر اس بیماری میں جماعت کے اندر مرحومہ کیلئے خاص دعاوں اور
صدقة و خیرات کی ایسی غیر معمولی تحریک، جس کی نظیر نہیں ملتی۔ پھر عین
وفات کے وقت مرحومہ کے ارد گرد تلاوت قرآن اور دعاوں کا غیر
معمولی ماحول۔ پھر جنازہ میں مومنوں کا عدیم المثال اجتماع جو ساری
تاریخ احمدیت میں حقیقتہ بے نظیر تھا۔ پھر جنازہ کی نماز میں غیر معمولی
خشوع و خضوع جس کی وجہ سے یوں محسوس ہوتا تھا کہ لوگوں کے دل
پکھل پکھل کر باہر آ رہے ہیں۔ پھر قبر پر حضرت خلیفۃ المسیح الثاني کی
مومنوں کی جماعت کے ساتھ انتہائی سوز و درد کی دعائیں اور بالآخر
مرحومہ کی وفات پر بہت سی نیک تحریکات کا آغاز مثلاً مسجد مبارک کی
توسیع، وقفِ جائیداد کی تحریک، وقفِ زندگی کی جدید تحریک، حضرت
مسیح موعود علیہ السلام کے مبارک مزار پر ترقی اسلام کے لئے روزانہ
دعاوں کا اہتمام۔ یہ سب تحریکات ایسی ہیں جو مرحومہ کی وفات سے
براہ راست تعلق رکھتی ہیں اور انشاء اللہ مرحومہ کی روح ان سب مبارک
تحریکوں کے غیر معمولی ثواب سے وافر حصہ پائے گی۔ پھر مرحومہ کی
وفات تو مقدر تھی ہی۔ مگر خدا نے ایسا تصرف فرمایا کہ ان کی بیماری کو
لمبا کر کے ان کی موت کو اس وقت تک رو کے رکھا جب تک حضرت

خلیفۃ المسیح پر پسر موعود کا اکشاف نہ فرمادیا اور اس طرح مرحومہ نے اپنی وفات سے پہلے اس عظیم الشان خوشخبری کو اپنے کانوں سے سُن لیا کہ ان کا سرتاج مصلح موعود ہے۔ اور اس خبر سے انہوں نے بے حد راحت حاصل کی۔ یہ سب باتیں ہمارے خدائے قدیر کی قدرت نمائی کا زبردست کر شمہ ہیں جس نے ہماری مرحومہ بہن کی زندگی اور موت دونوں کو روحاںی مٹھاں سے بھر دیا۔ ۱۹

آپ کے عظیم المرتبت شوہر حضرت خلیفۃ المسیح الثاني آپ کے آخری وقت کی تصویر یوں کھینچتے ہیں کہ:

”میں قرآن کریم کی بعض سورتیں پڑھ پڑھ کے ان کا ترجمہ کر کر کے انہیں سُنا تارہا اور جب کچھ دیر کے بعد ٹھہر گیا تو انہوں نے کہا کہ اور قرآن پڑھواں سے میں نے سمجھا کہ انہوں نے اپنی آخری حالت کو معلوم کر لیا ہے۔ چنانچہ اس وقت میں نے سورۃ یسین پڑھنی شروع کر دی اور میں نے دیکھا کہ وہ بھی اپنی زبان سے یہ دعا مائیں مانگتی چلی جاتی تھیں کہ لا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ○ یا حَيْیٰ یا قَيُّومٌ بِرَحْمَتِكَ أَسْتَغْفِرُكَ ○ رَبِّ اِنِّی ظَلَمْتُ نَفْسِی وَأَعْتَرَفْتُ بِذَنِّی فَا غُفرَلِی ذُنُوبِی فَإِنَّهُ لَا يَغْفِرُ الذُّنُوبَ إِلَّا أَنْتَ ○ سُبْحَانَ اللَّهِ وَبِحَمْدِهِ سُبْحَانَ اللَّهِ

الْعَظِيمُ ○ اور میں نے دیکھا کہ برابر وفات تک ان کے ہونٹ
ہلتے رہے اور گوان کی آواز سنائی نہیں دیتی تھی مگر ان کے ہونٹوں کے
ہلنے سے معلوم ہوتا تھا کہ وہ برابر وہی دعا میں مانگ رہی ہیں۔ میں
نے ان کی وفات پر جو پہلا کام کیا وہ یہ تھا کہ میں نے اس جگہ زمین پر
خدا تعالیٰ کے حضور شکر کا سجدہ کیا کہ ان کا انجام بخیر ہو گیا۔ اور تکلیف وہ
لمبی بیماری نے ان کے دل میں اپنے رب سے کوئی شکوہ نہیں پیدا کیا۔
اور اس کی قضا پر وہ راضی ہو کر اس دنیا سے گئیں الحمد لله رب العالمین۔
میں سمجھتا ہوں درحقیقت ایک مومن کے لئے سب سے بڑی چیز یہی
ہے کہ مرتبے وقت اس کی زبان پر اور اس کے عزیزوں کے زبان پر خدا
تعالیٰ کا ذکر ہوا اور اس کا دل مطمئن ہوا اور دعا میں اس کی زبان پر جاری
ہوں تاکہ اللہ تعالیٰ کی رحمت نازل ہو اور اس کی بخشش اس کا احاطہ
کرے۔ وفات کے بعد ان کی شکل سے کسی طرح بھی یہ ظاہرنہ ہوتا تھا
کہ ان کے دل میں موت کے وقت کسی قسم کا کرب تھا بلکہ یوں معلوم
ہوتا تھا جیسے کوئی اطمینان سے سورا ہو۔ 20

6 مارچ 1944ء کو آپ کی تجھیز و تکفین ہوئی جس میں بہت ہی رقت
آمیز مناظر دیکھنے میں آئے اور جس طرح آپ کی بیماری کے دوران خصوصی
دعاؤں کی طرف جماعت کی توجہ رہی تھی اسی طرح جنازہ میں بھی مسنون دعا میں

اتی رقت اور تضرع کے ساتھ کی گئیں کہ سننے والوں کی چیزیں نکل گئیں۔ مسنون دعاوں کے علاوہ بھی ہزاروں افراد نے آپ کے لئے خصوصی دعا میں کیں نماز جنازہ حضرت خلیفۃ المسیح الثاني نے پڑھائی پھر حضرت مسیح موعود علیہ السلام کے تقریباً قدموں میں آپ کی تدفین ہوئی۔ قبر تیار ہونے پر حضور نے نہایت درجہ رقت کے ساتھ کسی قدر راوچی آواز میں دعا فرمائی اور اپنی رفیق حیات کو اپنے آقا و مالک کی پر درگی میں دے دیا۔ اس موقعہ پر اخبار الفضل نے لکھا:

”غرض سورج غروب ہونے سے قبل وہ مبارک وجود جو جماعت

کے لئے نہایت نافع، بیواؤں اور تیمبوں کیلئے ملکاء، مصیبت زدوں اور ستم رسیدوں کے لئے ایک بہت بڑا ظاہری سہارا تھا اور جس کا دربار ہر امیر و غریب کے لئے مساوی طور پر کھلا تھا ہمیشہ کیلئے مادی آنکھوں سے او جھل ہو گیا مگر صفحہ عالم پر ایسے نقوش چھوڑ گیا جو انشاء اللہ ابد الآباد تک قائم رہیں گے اور خدا کے فضل و رحمت سے جماعت احمدیہ کی آئندہ نسلوں کے لئے روشنی کے نشان ثابت ہوں گے۔ جماعت احمدیہ پر اور خصوصاً جماعت کی خواتین پر آپ کے اتنے احسانات ہیں کہ کبھی ان کے شکریہ سے عہدہ برآنہیں ہو سکتیں اس لئے ضروری ہے کہ جماعت کے مرد اور عورتیں سیدہ کی بلندی درجات کے لئے اور آپ کی اولاد کی دینی و دینیوی ترقی کے واسطے ہمیشہ در دل کے ساتھ دعا کریں۔ اے

ارحم الرّأحیمین خدا تو مرحومہ مغفورہ کو اپنے خاص فضل و رحمت کے سایہ
میں جگہ دے اور ان کی ان تمام نیک مرادوں کو جو وہ زندگی میں رکھتی
تھیں بصورت احسن پورا فرمابکہ اس سے بھی بہت بڑھ کر۔ آمین ٹم

آمین - 21

اس اندو ہناک صدمہ کی حالت میں آپ کے تمام بچوں خصوصاً
حضرت صاحبزادہ مرتضیٰ طاہر احمد صاحب خلیفۃ المسیح الرابعؒ نے جس صبر اور حوصلہ کا
نمونہ دکھایا اس کی مثال مشکل سے ملتی ہے۔ جن دنوں آپ کی اُمیٰ کی حالت
انہتائی تشویشناک ہو گئی تھی آپ کے میٹرک کے امتحانات تھے جس کی وجہ سے
آپ قادریاں میں ہی تھے اگلے دن آپ کا حساب کا پرچہ تھا جس کی تیاری میں
مصروف تھے کہ آپ کی والدہ کی وفات کی خبر آگئی اس والدہ کی جس کی جدائی پر
پوری جماعت رورہی تھی آپ نے انہتائی صبر، حوصلہ، وقار اور رضا جوئی کا مظاہرہ
کیا اور کہا مجھے دو تین مرتبہ ایسی خوابیں آچکی ہیں جن سے یہی ظاہر ہوتا تھا کہ بس
اُمیٰ فوت ہو جائیں گی۔ اگلے دن آپ نے اپنا پرچہ بھی دیا۔ وہ بچے جس نے دن
رات اس قدر غم اور پریشانی کی حالت میں گزارے ہوں اس کا کمرہ امتحان میں
جا کر پرچہ حل کرنا انہتائی مشکل مرحلہ تھا مگر اپنے نفس پر قابو پانے کی ایسی کوشش
صرف اور صرف اللہ کے فضل اور اسی ماں کی تربیت کا نتیجہ تھی۔
آپ کی وفات کے بعد حضرت خلیفۃ المسیح الثانیؒ نے چالیس روزہ

دعاوں کی تحریک کا آغاز فرمایا۔ اس سلسلے میں آپ نے فرمایا:

”اس کی وجہ میں نے یہ بتائی تھی کہ حدیثوں سے ثابت ہے کہ شروع شروع میں قبر سے روح کا تعلق زیادہ ہوتا ہے۔ حضرت مسیح موعود علیہ الصلوٰۃ السلام نے بھی ایک مقام پر فرمایا ہے کہ ارواح کا تعلق قبور سے ضرور ہوتا ہے (الحکم 23 جنوری 1899ء)۔ اسی طرح اولیاء اللہ نے بہت سے کشوف اس بارہ میں بیان کئے ہیں۔۔۔ اسی وجہ سے امت محمدیہ کے صلحاء و اولیاء قبروں پر جاتے اور دعائیں کیا کرتے تھے۔ مرنے والے کے لئے بھی، اپنے لئے بھی اور اس کے دوسرے رشتہداروں اور عزیزوں کے لئے بھی۔ ان دعاوں سے مرنے والے کی روح تسلی پا جاتی ہے۔ یہ طریق جو عام طور پر لوگوں میں پایا جاتا ہے کہ وہ قبر پر قرآن پڑھنے لگ جاتے ہیں یہ بالکل لغو ہے۔ قرآن پڑھنے کا تو ہم کو ثواب ملے گا۔ مردے کو اس کا کیا ثواب ہو سکتا ہے؟ اصل چیز یہ ہے کہ انسان جب قبر پر جائے تو میت کے لئے دعا کرے کہ اللہ تعالیٰ اس کی مغفرت کرے اس کے درجات بلند فرمائے اور اپنے قرب کے دروازے اس کے لئے کھولے۔ پس چونکہ اس قسم کی دعا کی خاطر میں نے کچھ دن متواتر اُمّ طاہر کی قبر پر جانا تھا۔ اسلئے میں نے سمجھا کہ اس کے ساتھ ہی اسلام کی فتوحات کے لئے حضرت مسیح

موعد علیہ السلام کے مزار پر دعاوں کا سلسلہ شروع کر دیا جائے اور اللہ تعالیٰ سے عرض کیا جائے کہ اے اللہ تو نے اس شخص سے اسلام کی ترقی اور اس کی فتوحات کے متعلق کچھ وعدے کئے تھے۔ یہ شخص اب فوت ہو چکا ہے اور تیرے یہ وعدے بہر حال ہمارے ذریعے سے ہی پورے ہوں گے۔ مگر ہم دیکھتے ہیں کہ ہمارے اندر ہزاروں قسم کی کمزوریاں پائی جاتی ہیں۔ ہم میں ان کمزوریوں کو دور کرنے کی طاقت نہیں لیکن تو اگر چاہے تو ان کمزوریوں کو بڑی آسانی سے دور کر سکتا ہے۔ پس تو اپنے فضل سے ان کمزوریوں کو دور فرم اور اپنے اس مامور اور پیارے محبوب سے جو تو نے وعدے کئے ہوئے ہیں ان کو پورا کرنے کے سامان پیدا فرمادے ہم کمزوروں کو طاقت بخش۔ ہم نا تو انوں کو قوت عطا فرم اور ہمارے اندر اپنے فضل سے تغیر پیدا فرماتا کہ ہم دین کا جھنڈا دنیا میں گاڑ سکیں اور کفر کونا بود کر سکیں۔

حضور نے اس چلہ کے آغاز میں دعائیں کرنے کا صحیح طریق کا روایان فرمایا کہ ہر دعا سے پہلے سورۃ فاتحہ پڑھنی چاہیے اس کے بعد درود شریف اور پھر جو دعا بھی مانگنی ہو وہ خدا کے حضور عرض کرنی چاہیے۔ درود کے بارے میں حضور نے فرمایا:

”جب ہم درود پڑھتے ہیں اور خدا تعالیٰ اس کے بدله میں

حضرت محمد صلی اللہ علیہ وسلم کے مدارج کو بلند فرماتا ہے تو لازماً خدا تعالیٰ محمد صلی اللہ علیہ وسلم کو یہ بھی بتاتا ہے کہ یہ تحفہ فلاں مومن کی طرف سے آیا ہے۔ اس پر ان کے دل میں ہمارے متعلق دعا کی تحریک پیدا ہوتی ہے اور اللہ تعالیٰ اُن کی دعا کی وجہ سے ہمیں اپنی برکات سے حصہ دیتا ہے۔ میں اپنے متعلق بتاتا ہوں کہ جب بھی میں حضرت مسیح موعود علیہ السلام کی قبر پر دعا کرنے کے لئے آتا ہوں میں نے یہ طریق رکھا ہوا ہے کہ پہلے میں رسولِ کریم صلی اللہ علیہ وسلم کے لئے دعا کیا کرتا ہوں اور پھر حضرت مسیح موعود علیہ السلام کے لئے دعا کرتا ہوں اور دعا یہ کرتا ہوں کہ یا اللہ میرے پاس کوئی ایسی چیز نہیں جو میں اپنے ان بزرگوں کی خدمت میں تحفے کے طور پر پیش کر سکوں۔ میرے پاس جو چیزیں ہیں وہ انہیں کوئی فائدہ نہیں دے سکتیں۔ البتہ تیرے پاس سب کچھ ہے اس لئے میں تجھ سے دعا والتجھ کرتا ہوں کہ تو مجھ پر احسان فرم اکہ میری طرف سے انہیں جنت میں کوئی ایسا تحفہ عطا فرم اجو اس سے پہلے انہیں جنت میں نہ ملا ہو۔ میں سمجھتا ہوں جب اس رنگ میں دعا کی جائے اور اللہ تعالیٰ کی طرف سے انہیں جنت میں کوئی ایسا تحفہ ملے جو اس سے پہلے انہیں نہ ملا ہو تو وہ ضرور پوچھتے ہیں کہ یا اللہ یہ تحفہ کس کی طرف سے آیا ہے اور جب خدا انہیں بتاتا ہے تو وہ اس کے لئے دعا

کرتے ہیں اور اس طرح دعا کرنے والے کے مدارج بھی بلند ہوتے

ہیں۔ 22

چنانچہ حضور خلیفۃ المسیح الثانی رضی اللہ عنہ نے چالیس دن متواتر پہلے حضرت مسیح موعود علیہ السلام کے مزارِ مبارک پر اور پھر حضرت سیدہ اُم طاہر صاحبہ کے مزار پر جا کر دعائیں کیں۔ اس چالیس روزہ دعاوں کی تحریک کے علاوہ حضور نے آپ کو ثواب پہنچانے کے لئے ایک بڑی رقم وقف کر دی۔ چنانچہ تفسیر کبیر جلد ششم کو اگست 1945ء میں شائع کرتے ہوئے حضور نے فرمایا:

”پارہ عُمّ کی تفسیر طباعت کے لئے میں نے دس ہزار روپیہ دیا ہے۔ اور یہ پارہ اس رقم سے شائع کیا جائے گا۔ یہ رقم اور اس کا منافع بطور صدقہ جاریہ میری مرحومہ بیوی مریم بیگم، اُم طاہر غفراللہ لَهَا وَ اَحْسَنَ مَشْوَهَا کی روح کو ثواب پہنچانے کے لئے وقف رہے گا اور اس کی آمد سے قرآن کریم، احادیث اور سلسلۃ احمدیہ کی ایسی کتب جو تاسید اسلام کے لئے کھی جائیں شائع کی جاتی رہیں گی اور اُس کا انتظام تحریکِ جدید کے ماتحت رہے گا۔ اللہ تعالیٰ اس صدقہ جاریہ کو مرحومہ کے درجات کی بلندی اور قرب الٰہی کا موجب بنائے۔“ 23

حضرت صاحبزادہ مرتضیٰ طاہر احمد صاحب حضرت خلیفۃ المسیح الرابع اپنے مضمون ”میری اُمی“ میں بڑے ہی درد بھرے انداز میں فرماتے ہیں:

”اپنی مرحومہ ماں کے وہ الفاظ مجھے بار بار یاد آ کر دکھدیتے تھے جو ایک دفعہ تکلیف کی شدت میں موت کو سر ہانے کھڑے دیکھ کر مجھ سے کہے۔ طاری مجھے یہ بہت احساس ہے کہ میں تمہارا خیال نہیں رکھ سکی اور جیسا کہ حق تھامن سے پیار نہیں کیا۔ بلکہ ہمیشہ سختی کی۔ یہ صرف تمہاری تربیت کی خاطر تھا۔ لیکن اس کی بھی مجھے تکلیف ہے تم دعا کرو کہ اللہ تعالیٰ مجھے اس بیماری سے شفادے دے دے میں وعدہ کرتی ہوں کہ اب تمہارا خیال رکھوں گی اور گذشتہ ہر کمی کو پورا کروں گی۔“

جب یہ الفاظ مجھے یاد آتے تھے تو دل بے قابو ہو جاتا تھا،“

آپ مزید فرماتے ہیں۔

”5 / مارچ 1944ء کو اللہُمَّ لَبَّیْکَ کہتے ہوئے اپنی جان جان آفریں کے سپرد کر دی۔ میں اس وقت قادیان میں تھا۔ میں نہیں جانتا کہ آخری وقت میں میرا نام بھی ان کے ذہن میں آیا تھا یا نہیں لیکن یہ موقع ضرور رکھتا ہوں کہ اپنے آخری سانسوں میں انہیں یاد ضرور رکھوں گا،“ 24

اور یہ وعدہ آپ کے اس عظیم الشان بیٹے نے خوب یاد رکھا اور خوب نبھایا۔ اپنی وفات سے چند ہفتے پہلے ہی آپ نے جماعت کی غریب اور یتیم بچیوں کی شادی کے موقع پر ایک فنڈ جاری کیا تاکہ کوئی بھی احمدی بچی ایسی نہ ہو

جس کی شادی میں اس کی غربت روک بن جائے اور تمام بچیاں مناسب جھیز کے ساتھ عزّت سے رخصت کی جائیں۔ اس فنڈ کو مریم شادی فنڈ کا نام دیا۔ یہ وہ صدقہ جاریہ ہے جو آپؐ نے اس دنیا سے رخصت ہونے سے چند ہفتے پہلے اپنی والدہ کی طرف سے جاری فرمایا۔ اس کا ثواب انشاء اللہ قیامت تک آپؐ دونوں کو پہنچتا رہے گا اور ہر بچی کی شادی پر اُس کی اور اُس کے والدین کی دعائیں آپؐ دونوں کے درجات کی بلندی اور اللہ کے بے حساب فضل اور رحم کھینچنے کا باعث بنیں گی۔ انشاء اللہ۔ خدا کرے کہ ایسا ہی ہو۔ آمین

حضرت صاحبزادہ مرتضیٰ طاہر احمد صاحب خلیفۃ المسیح الرابع رحمۃ اللہ تعالیٰ کے علاوہ آپؐ کی تین بیٹیاں تھیں۔ صاحبزادی امتہ الحکیم صاحبہ۔ صاحبزادی امتہ الباسط صاحبہ۔ صاحبزادی امتہ الجميل صاحبہ۔ ان میں سے صرف صاحبزادی امتہ الجميل صاحبہ حیات ہیں۔ آپؐ کی بیٹیوں نے بھی اپنے اپنے رنگ میں اپنی والدہ کی خوبیوں اور نیکیوں میں سے حصہ پایا اللہ ان سب پر بھی اپنے رحم اور بے حساب فضل کی نظر فرمائے۔ آمین

حضرت خلیفۃ المسیح الثاني نے آپؐ کی وفات پر اپنے مضمون ”میری مریم“ کے آخر میں آپؐ کو الوداع کرتے ہوئے جو آخری درد بھرا پیغام دیا اور جو دعائیں آپؐ کے لئے خدا کے حضور پیش کیں سب جماعت احمدیہ رہتی دنیا تک ان دعاؤں میں شامل ہے۔ خدا کرے قیامت تک وہ دعائیں ان کو پہنچتی رہیں۔

سیرت حضرت سیدہ مریم النساء (ام طاہر صاحبہ)

آمین۔ حضور فرماتے ہیں:

”اے مریم کی روح اگر خدا تعالیٰ تم تک میری آواز پہنچا دے تو
لو یہ میرا آخری درد بھرا پیغام سن لواور جاؤ خدا تعالیٰ کی رحمتوں میں
جہاں غم کا نام کوئی نہیں جانتا۔ جہاں درد کا لفظ کسی کی زبان پر نہیں آتا
جہاں ہم ساکنین الارض کی یاد کسی کو نہیں ستاتی۔ والسلام و آخر
دعو'نا ان لحمد لله رب العالمين“۔

پھر آگے عربی نظم میں آپ فرماتے ہیں۔ جس کا ترجمہ یہ ہے
غم شیر کی طرح ہوتا ہے اور ہمارے گوشت کو کھا جاتا ہے۔ اے خدا مجھے
اس شیر کا لقمه نہ بننے دیجیو۔

اے میرے رب ہمیشہ اُس کے ساتھ رہنا اور اپنا فضل اس پر
نازل کرتے رہنا اور اس کا ٹھکانہ ایک بلندشان قبر میں بنانا۔

اے میرے رب اپنے فضل سے اُسے محمد رسول اللہ صلی اللہ علیہ وسلم
کے قرب میں جگہ دینا۔ جو بڑی بزرگی والے ہیں۔ بڑا احسان کرنے
والے ہیں اور حن کو تو نے بہت عزت بخشی ہے۔ 25

اے اللہ ایسا ہی کر۔ آمین



حوالہ جات

سیرۃ المہدی (حصہ سوم)	1
حضرت ڈاکٹر سید عبدالستار شاہ صاحب: صفحہ 156	2
تابعین اصحاب احمد۔ جلد سوم صفحہ 293	3
تابعین اصحاب احمد۔ حصہ سوم۔ صفحہ 293	4
تابعین اصحاب احمد۔ جلد سوم۔ صفحہ 305	5

سیرت حضرت سیدہ مریم النساء (ام طاہر صاحبہ)

تابعین اصحاب احمد۔ صفحہ 363	6
تابعین اصحاب احمد۔ صفحہ 211	7
تابعین اصحاب احمد۔ صفحہ 364	8
تابعین اصحاب احمد۔ صفحہ 73	9
تابعین اصحاب احمد۔ جلد سوم صفحہ 305-304	10
تابعین اصحاب احمد۔ جلد سوم۔ صفحہ 194-195	11
تابعین اصحاب احمد۔ جلد سوم۔ صفحہ 294	12
تابعین اصحاب احمد جلد سوم۔ صفحہ 238	13
تابعین اصحاب احمد۔ جلد سوم۔ صفحہ 361	14
تابعین اصحاب احمد۔ جلد سوم۔ صفحہ 370	15
خطبہ جمعہ 3 مارچ 1944ء۔ افضل 18 اپریل 1944ء	16
افضل 18 اپریل 1944ء	17
افضل 8 مارچ 1944ء	18
تابعین اصحاب احمد۔ جلد سوم۔ صفحہ 318-319	19
تابعین اصحاب احمد۔ جلد سوم۔ صفحہ 337-338	20
افضل 8 مارچ 1944ء	21
افضل 7 مئی 1944ء	22
تابعین اصحاب احمد۔ جلد سوم۔ صفحہ 112	23
تابعین اصحاب احمد۔ صفحہ 224	24
تابعین اصحاب احمد۔ جلد سوم۔ صفحہ 388-389	25

سیرت حضرت سیدہ مریم النساء صاحبہ (ع) (Umm-e-Tahir)

Published in UK in 2007

© Islam International Publications Ltd.

Published by:

Islam International Publications Ltd.
'Islamabad' Sheephatch Lane,
Tilford, Surrey GU10 2AQ,
United Kingdom.

Printed in U.K. at:

Rageem Press
Sheephatch Lane
Tilford, Surrey
GU10 2AQ

No part of this book may be reproduced or transmitted in any form or by any means, electronic or mechanical, including photocopy, recording or any information storage and retrieval system, without prior written permission from the Publisher.

ISBN: 1 85372 944 2